

## **DIRETTIVI RIGWARD MIŻURI TA' PREVENZJONI TA' TIXRID TAL-IMXIJA TAL-COVID-19 WAQT IR-RANDAN U L-ĠIMGĦA MQADDSA 2021**

### **1. INTRODUZZJONI**

- 1.1 B'konsultazzjoni mal-awtoritajiet tas-saħħa, l-Isqfijiet ħarġu dawn id-direttivi rigward iċ-ċelebrazzjonijiet waqt ir-Randan u l-Ġimgħa Mqaddsa 2021, filwaqt li tibqa' tittieħed kull prekawzjoni possibbli biex titrażżan l-imxija tal-Covid-19.

### **2. APPLIKABBILTÀ**

- 2.1 Dawn il-miżuri huma fis-seħħ fi żmien ir-Randan u waqt il-Ġimgħa Mqaddsa 2021.
- 2.2 Ksur ta' dawn il-miżuri jistgħu jipperikolaw is-saħħa pubblika, u jistgħu jwasslu għall-miżuri ta' infurzar min-naħa tal-Awtoritajiet Ekkleżjastiċi.

### **3. NOTI ĠENERALI**

- 3.1 Kull ċelebrazzjoni liturġika għandha ssir bil-qima kollha, iżda mhux b'tul żejjed.
- 3.2 Il-liturġija għandha tkun animata b'mużika adattata u li tgħin lil dawk li qed jipparteċipaw fiha biex jidhlu fi spirtu ta' talb. Madankollu, minħabba r-riskju għas-saħħa li dan jgħib miegħu, l-animazzjoni mużikali għandha ssir bl-inqas nies possibbli waqt li jkunu rispettati wkoll il-miżuri maħruġa mill-Awtoritajiet tas-Saħħa. L-użu ta' strumenti mużikali tan-nifs mhuwiex permess.
- 3.3 Kull miżura ta' mitigazzjoni oħra maħruġa mill-Arcidjoċesi għandha tibqa' tiġi osservata fi żmien ir-Randan u l-Ġimgħa Mqaddsa, sakemm ma jkunx speċifikat mod ieħor.
- 3.4 Ma għandhom isiru ebda purċissjonijiet kemm barra u kemm fil-knisja, għajr dawk stipulati fid-direttivi.
- 3.5 Fil-knejjes jistgħu jintramaw biss ix-xbihat qaddisa tar-Redentur, il-Vara l-Kbira (jew Kurċifiss) u tal-Madonna tad-Duluri. Għall-Għid il-Kbir, fejn hemm id-drawwa, jista' jintrama l-Irxox. Dawn għandhom jinħarġu u jidhlu lura f'posthom b'mod privat u b'mod li jinvolvi l-inqas nies possibbli. Ma għandhomx isiru purċissjonijiet bihom kemm barra u kemm ġewwa fil-knisja.
- 3.6 Fil-postijiet fejn numru ta' nies jingabru biex jesprimu d-devozzjoni tagħhom, għandu jiġi mmarkat post mal-art fejn jistgħu jagħmlu dan filwaqt li josservaw id-distanza ta' sigurtà.

- 3.7 Dawn ix-xbihat u l-post fejn huma merfugħin ma għandhomx jintmissu min- nies, u lanqas mhu permess li jitbiesu. Dan għandu jkun indikat b'mod ċar permezz ta' tabelli.
- 3.8 L-ebda xbieha ta' qima (jew xorta oħra) ma għandha titqiegħed fil-bieb tal-knisja.
- 3.9 Għandha tingħata attenzjoni biex l-armor li jintuża ma jinvolviex ħafna nies f'daqqa.
- 3.10 F'dan iż-żmien, ma għandhomx isiru wirjiet organizzati mill-Knisja (jew gruppi tagħha) jew f'post amministrat mill-Knisja jew entitajiet tagħha.

#### **4. HADD IL-PALM**

- 4.1 It-tifkira tad-daħla tal-Mulej f'Ġerusalem u t-tberik tal-palm u ż-żebbuġ jista' ma jsirx u jsir id-dħul sempliċi (it-Tielet Forma) kif jinsab fil-Missal Ruman.
- 4.2 It-tifkira tad-daħla tal-Mulej f'Ġerusalem u t-tberik tal-palm u ż-żebbuġ jista' jsir b'dan il-mod:
- 4.2.1 Il-friegħi għandhom jitqassmu lin-nies huma u deħlin jew jitpoġġew fuq is-siġġijiet/bankijiet minn qabel. Ma għandhomx jithallew nies jagħżlu u jieħdu l-friegħi taż-żebbuġ huma.
- 4.2.2 Is-saċerdot jista' jmexxi ċ-ċelebrazzjoni minn fuq iz-zuntier, minn fejn il-bieb tal-knisja, jew minn xi post ieħor addattat fil-knisja, inkluż minn fuq l-artal. Il-kongregazzjoni għandha tipparteċipa f'din il-parti tal-liturġija minn postha. Wara li jsir ir-rit tat-tifkira tad-daħla tal-Mulej f'Ġerusalem, is-saċerdot jista', waqt il-purċissjoni tad-dħul, idur mal-poplu u jroxx l-ilma imbierek fuq il-friegħi li jkunu f'idejn il-poplu jew ibierek il-poplu minn fuq l-artal.
- 4.2.3 Fil-purċissjoni tad-dħul għandhom jipparteċipaw biss il-kleru u l-abbatini.
- 4.3 Il-kumpliment tal-quddiesa ssir skont id-direttivi rigward miżuri ta' prevenzjoni waqt quddies bil-preżenza tal-pubbliku.
- 4.4 Ir-rakkont tal-Passjoni jista' jsir fil-forma qasira tiegħu kif stipulat fil-lezzjonarju.

## 5. **ĦAMIS IX-XIRKA**

- 5.1 F'każ ta' ħtieġa pastorali, Mons. Arcisqof qed jagħti l-permess biex ssir quddiesa oħra filgħaxija.
- 5.2 F'din iċ-ċelebrazzjoni, għandu jithalla barra r-rit tal-ħasil tar-riglejn.
- 5.3 F'xi knejjes, hi drawwa, li f'Ħamis ix-Xirka t-tqarbin tal-fidili jsir b'żewġ speċi. Din is-sena, dan m'għandux isir.
- 5.4 Wara l-ewwel quddiesa, ma jkunx hemm it-translazzjoni tas-Sagrament.
- 5.5 It-translazzjoni tas-Sagrament għandha ssir biss waqt it-tieni quddiesa, u tkun magħmula mill-anqas nies possibbli. Għandhom jipparteċipaw biss il-kleru, l-abbatini u nies oħra li jkunu qed jassistu fis-servizz biss.
- 5.6 L-Artal tar-Reposizzjoni għandu jintrema f'post li jista' jkun viżibbli mill-aktar ammont ta' nies possibbli. Dan ma għandux jintrama fuq il-presbiterju.
- 5.7 F'każ ta' ħtieġa pastorali, jekk ma jkunx hemm Artal tar-Reposizzjoni, is-Santissmu Sagrament jista' jitqiegħed fit-tabernaklu. F'dan il-każ, is-Sagrament għandu jitneħħa nhar il-Ġimgħa l-Kbira f'nofsinhar.
- 5.8 Fil-lejl ta' Ħamis ix-Xirka, is-seba' riflessjonijiet magħrufa bħala s-seba' visti:
  - 5.8.1 Għandhom isiru mingħajr ma jkun hemm dħul u ħruġ mill-knisja bejn riflessjoni u oħra. Il-poplu li jkun qed jipparteċipa għandu jibqa' f'postu u ma jkunx hemm ċaqliq bla bżonn fil-knisja.
  - 5.8.2 Hu ssuġġerit li dawn ir-riflessjonijiet ma jiħdux fit-tul u bejn sett riflessjonijiet u ieħor, jithalla ftit ħin għat-talb fis-silenzju kif ukoll biex in-nies ikunu jistgħu joħroġu mill-knisja u jidhlu nies oħra.
  - 5.8.3 Ma għandhomx jiġu organizzati visti li jitolbu lill-poplu jżur aktar minn knisja waħda.
  - 5.8.4 Minħabba li normalment ikun hemm numru konsiderevoli ta' nies li jistgħu jkunu diehla u ħierġa mill-knisja fl-istess ħin, għandu jkun hemm bieb assenjat għad-dħul u ieħor għall-ħruġ.
  - 5.8.5 Waqt il-ħin kollu li knisja tkun miftuħa, mal-bieb irrid ikun hemm ushers li:
    - a) Jieħdu t-temperatura ta' min ikun diehel;
    - b) Jaraw li jiġi applikat sanitiser;
    - c) Jaraw li ma jinqabiżx l-ammont massimu ta' nies permessibbli fil-knisja;

- d) Jaraw li fil-knisja jkun hemm ordni u n-nies joqogħdu fil-postijiet assenjati biex jitħarsu l-miżuri.

## 6. IL-ĠIMGĦA L-KBIRA

- 6.1 Waqt li l-knisja tkun miftuħa filgħodu, minħabba li hu mistenni li jkun hemm numru ta' nies konsiderevoli li jistgħu ikunu dieħla u ħierġa mill-knisja fl-istess ħin, għandu jkun hemm bieb assenjat għad-dħul u ieħor għall-ħruġ.
- 6.2 Waqt il-ħin kollu li l-knisja tkun miftuħa, mal-bieb irid ikun hemm ushers li:
- a) Jieħdu t-temperatura ta' min ikun dieħel;
  - b) Jaraw li jiġi applikat sanitiser;
  - c) Jaraw li ma jinqabiżx l-ammont massimu ta' nies permessibbli fil-knisja;
  - d) Jaraw li fil-knisja jkun hemm ordni u n-nies joqogħdu fil-postijiet assenjati biex jitħarsu l-miżuri.
- 6.3 It-tifkira Solenni tal-Passjoni tal-Mulej tista' ssir darba biss, u għandha ssir waranofsinar.
- 6.3.1 Iċ-ċelebrazzjoni tista' ssir bħas-soltu, filwaqt li tirrispetta l-miżuri li jkun hemm fis-seħħ, bl-eċċezzjoni tal-bews tas-Salib. Minflok il-bews tas-Salib, għandu jsir mument qasir ta' Adorazzjoni tas-Salib. Il-poplu għandu jibqa' f'postu.

## 7. IL-VĠILI TAL-GĦID

- 7.1 Iċ-ċelebrazzjoni tista' ssir bħas-soltu bid-differenza li l-poplu ma jingabarx ħdejn il-bieb ta' barra għat-tberik tan-nar imma jsegwi minn postu.
- 7.2 Iċ-ċelebrazzjoni tal-Magħmudija tista' ssir skont id-direttivi maħruġa għall-amministrazzjoni ta' dan is-sagrament, jiġifieri, ma għandhiex issir magħmudija b'immersjoni, għandu jintuża ilma differenti għal kull kandidat u ż-żejt għandu jiġi applikat b'tajjara differenti għal kull kandidat.
- 7.3 F'xi knejjes hi drawwa li fil-Vġili tal-Għid it-tqarbin tal-fidili jsir b'żewġ speċi. Din is-sena, dan m'għandux isir.
- 7.4 Ma hemmx diffikultà biex isir il-mixegħla tax-xemgħa tal-poplu miġbur fil-knisja u l-irxix tal-ilma imbierek fuq il-fidili. Ix-xemgħat għandhom jitqassmu lin-nies huma u deħlin jew jitpoġġew fuq is-siġġijiet/bankijiet minn qabel.
- 7.5 Jekk waqt iċ-ċelebrazzjoni tal-Vġili tal-Għid isir it-tberik tal-ilma, dan jista' jitbierek fi fliexken żgħar u jitqassam lil min ikun jixtieq.

0803/2021